

Gilles Pargneaux u s-Summit tan-NU dwar il-Klima: "summit biex niddeċiedu"

Qed joghlew it-temperaturi, jinħall is-silġ, u n-nixfiet u l-ghargħar qed isiru dejjem aktar spissi – il-koll sinjali li t-tibdil fil-klima hu theddida reali. F'Diċembru se jsir tentattiv biex jintlaħaq ftehim ġdid dwar il-klima waqt summit speċjali tan-NU f'Parigi. Nhar l-Erbgħa l-Kumitat ENVI adotta rapport bil-miri tal-PE għal dawn in-negozjati. Wara l-vot, ir-rapporteur Gilles Pargneaux (S&D, FR) tkellem magħna dwar l-oġġettivi stabbiliti. Il-vot fil-plenarja hu ppjanat għall-14 ta' Ottubru.

Ir-rapport jissuġġerixxi li l-Parlament jipproponi tnaqqis ta' 40% fl-emissjonijiet ta' gassijiet serra, meta mqabbla mal-livelli tal-1990, sal-2030. Kif se tikkonvinċi liċ-Ċina, lill-Istati Uniti u, naturalment, lill-Unjoni Ewropea u l-Istati Membri tagħha jaċċettaw din il-mira ambizzjuża?

Huwa proċess ta' negozjar. Dalgħodu r-rapport tiegħi ġie adottat mill-Kumitat ENVI, u l-plenarja se tivvota dwaru fl-14 ta' Ottubru. Din hija l-pożizzjoni uffiċjali tal-Parlament Ewropew.

Il-Parlament se jkun preżenti waqt il-COP21 f'Parigi. Ladarba jkollna l-pożizzjoni tagħna – pożizzjoni aktar ambizzjuża minn dik ta' pajjiżi oħrajn, bħaċ-Ċina – l-oġġettiv tagħna jkun li nikkonvinċu. Se nkunu delegazzjoni uffiċjali, u se nkunu f'kuntatt ma' pajjiżi terzi fil-COP21 – summit internazzjonali – mhux biss biex niddiskutu, iżda biex niddeċiedu.

Ir-rapport tiegħek jappella għal sorsi addizzjonali ta' finanzjament għall-klima favur sforzi akbar għat-tnaqqis tal-gassijiet serra u l-adattament għall-impatti tat-tibdil fil-klima. Minn fejn se jiġu l-flus għal dawn il-miżuri?

Għandna bżonn pakkett finanzjarju kredibbli, u għalhekk qed nipproponu pjan direzzjonali biex il-Fond Ekoloġiku għall-Klima jingħata \$ 100 biljun kull sena, li jippermettiena ngħinu lill-aktar pajjiżi vulnerabbli li m'għandhomx il-mezzi biex jiġġieldu kontra t-tibdil fil-klima.

Il-Fond ikun jikkonsisti f'kontribuzzjonijiet min-naħa tal-Istati. Ir-rapport jipproponi wkoll għadd ta' riċetti innovattivi għall-alimentazzjoni tal-Fond, b'rabta, pereżempju, mal-enerġiji l-ġodda. M'hemmx dubju li l-pakkett finanzjarju se jkun il-pedament tal-ftehim ta' Parigi. Jekk ma jirnexx ilniex nilhqu ftehim dwar il-Fond Ekoloġiku u dwar kif se nipprovduh, naħseb li, sfortunatament, nispiċċaw jew b'nuqqas ta' ftehim jew b'nofs falliment.

Xi rwol se jkollu l-Parlament Ewropew fin-negozjati tal-COP21?

Nemmnu li l-Parlament Ewropew għandu jkun fuq quddiem nett biex il-COP21 tirnexxi, għaliex din hija l-battalja tas-seklu. Jekk ma jsir xejn, se jkollna żieda ta' aktar minn 2 gradi fit-temperatura globali medja. Se naraw diżastri naturali u l-kriżijiet alimentari se jimmultiplikaw. Jekk ma jsir xejn, l-esperti jgħidu li fid-dinja kollha nistgħu nistennew kważi 200 miljun rifugjat minħabba l-klima.

Għal aktar informazzjoni

[Gilles Pargneaux \(S&D, FR\)](#)

[Aktar mill-PE dwar it-Tibdil fil-Klima](#)

[Filmat – It-tibdil tal-klima: din it-tendenza tista' tiddawwar?](#)

[Kumitat għall-Ambjent, is-Saħħa Pubblika u s-Sikurezza ta' l-Ikel](#)

[Tappi fil-proċedura](#)



Gilles Pargneaux